


Il-Knisja u l-Parroċċa ta' Stella Maris matul it-Tieni Gwerra Dinjija

Lejlet it-tieni Gwerra Dinjija l-Knisja Parrokkjali ta' Stella Maris kienet tiddomina dik it-taqsimha ta' Tas-Sliema li kienet rat żvilupp kbir. Kien f'dawk l-inħawi li fl-erbghin sena ta' qabel kienu nbnew tant djar u nfethu tant toroq godda, biex flimkien mal-vilel li kienu ilhom isebbħu l-ambjent mit-tieni nofs tas-seklu dsatax taw identità ġdida lill-eqdem parti ta' Tas-Sliema. Il-Parroċċa ta' Stella Maris kienet rat bosta ġrajjet sbieħ iseħħu madwarha fis-snin tletin u li kienu għenu ħafna biex seta' jtkattar l-iżvilupp Reliġjuż u Soċjali ta' Tas-Sliema.

Sa mis-sena 1939 l-awtoritajiet Ċivili kienu ilhom ihejju lin-nies għal kulma seta' jinqala' f'każ ta' gwerra. Meta nhar il-11 ta' Ġunju 1940, waqgħu l-ewwel bombi fuq Tas-Sliema kienu bosta dawk li nħakmu mill-paniku u bdew jaħsbu biex jitolqu minn djarhom u jfittxu l-kenn f'xi lokalità oħra f'Malta. F'temp ta' ftit xhur Tas-Sliema kienet tbbattlet u sal-bidu ta' l-1941 il-popolazzjoni kienet niżlet għal xi 2000 ruħ. Matul dik is-sena l-Parroċċa kienet qed titmexxa minn Dun Amadeo Bonello bħala Vigarju Kurat peress illi l-Kappillan Capurro kien laħaq Monsinjur tal-Katidral. Nhar il-11 ta' Marzu ftit passi 'l bogħod mill-Knisja, kienet ġrat traġedja kbira meta waqt ħbit mill-ajru kienu ġġarrfu bosta djar fi Triq Santa Rita fejn 22 ruħ tilfu ħajjithom filwaqt li 30 oħra kienu sfaw midruba. Kien riesaq l-aġħar żmien. It-toroq kienu vojta, id-djar tbbattlu, u l-ftit ħwienet miftuħin li kien baqa' ftit jew xejn kellhom x'joffru għall-bejgħ.

Peress li sal-bidu ta' l-1942 kienu tħaffru bosta 'shelters' taħt il-blat, ħafna Slimiżi kienu marru lura fi djarhom. Fl-1 ta' Frar, Dun Ġużep Inguanez kien ħa l-pussess bħala Kappillan tal-Parroċċa u f'egħluq ix-xaħar kienet messitu



1 ta' Marzu 1942 fis-2.30 pm. Tidher sew il-ħsara kbira li saret fis-saqaf tal-kappellun tad-Duluri.

I-isfortuna li jara l-Knisja tiġġarraf. Il-quddies beda jsir fil-'Knisja ż-Żgħira' sakemm mit-12 ta' April 'il quddiem dan beda jsir fl-intrata tal-Villa tas-Sur Alfonso Maria Galea.

Dan kien l-iżjed perijodu kiefer bil-hbit mill-ajru ma jaqta' kwazi xejn. Matul l-ewwel erba' xhur ta' dik is-sena, minbarra l-Knisja ta' Stella Maris, kienu ġġarrfu bosta djar, it-Teatru Gaiety, Barclays Bank, u fergħa tal-Posta ġewwa Għar id-Dud. Bosta familji kienu qegħdin jitilfu lil xi membri li kienu jintradmu taht id-djar imwaqqgħa.

Nhar is-7 ta' Mejju sebgha min-nies tilfu hajjithom waqt hbit qawwi mill-ajru li ħalla ħerba sħiħa fi Triq San Viċenz.

Kien proprju qalb dak it-tifrik li fit-23 ta' Awissu, nhar il-Festa ta' Stella Maris, għaddiet il-Purċissjoni mingħajr il-Vara. F'din il-Purċissjoni li kienet ħarġet mill-Villa tas-Sur A.M. Galea kienu ħadu sehem il-Patrijiet mill-Parroċċa tas-Sacro Cuor.

Matul l-ewwel nofs ta' l-1943 l-iskarsezzi u l-ġuħ li tant kienu ġabu tbatija kien bdew jonqsu xi ftit u fuq wiċċ in-nies reġgħet bdiet tidher xi tbissima. Nhar it-8 ta' Settembru, jum it-twelid tal-Madonna, mill-kampnari ta' Stella Maris reġa' nstema' mill-ġdid, wara tant żmien sieket, id-daqq melodjuż tal-qniepen li flimkien ma' dawk tal-Knejjes ta' Malta kollha ħabbar li l-Italja kienet ċediet. Il-Banda Stella Maris ħarġet iddur mat-toroq tal-Parroċċa biex bid-daqq tagħha żiedet mal-ferħ li kien jidher fuq wiċċ kulħadd. Dak il-jum kien ifisser li għal Malta l-Gwerra kienet spicċat.

Kien ingħalaq kapitlu ieħor fl-istorja tal-Parroċċa tagħna, li issa riedet tħares 'il quddiem bil-kuraġġ u d-determinazzjoni biex jinbnew mill-ġdid dawk l-istrutturi kollha li kienu theżżu sewwa.



Nhar il-Hadd 1 ta' Marzu 1942 fis-2.50pm: Dun Amadeo Bonello qiegħed joħroġ is-Sagrament mit-tabernaklu.

Matul dawk is-snin il-Parroċċa ta' Stella Maris kienet tilfet 47 minn uliedha filwaqt li ħafna kienu tilfu djarhom. Ħafna ħsarat fil-Knisja kienu għadhom iridu jissewwew.

Għaddew 45 sena mit-tmiem tal-Gwerra. Nistgħu ngħidu li l-Parroċċa tagħna kienet fuq quddiem nett biex bil-ghajnuna ta' Dik li minnha ħadet isimha Tas-Sliema setgħet terġa' tqum mill-herba li ħallew warajhom dawk is-snin biex illum reġgħet saret Belt sabiħa u li tiġbdek. Belt li tant inħobbu u li tant għandna nibqgħu ngħożzu.

J. Bisazza

(Hajr lis-Sur J.A. Agius ta' xi informazzjoni li għoġbu jagħtini)



U.J. Salomone (Equipment) Ltd.

Upper Cross Road, MARSA Tel. 221094, 222837

Casio Centre, 61 Republic Street, Valletta Tel. 224749

Suppliers of: Cash Registers – Calculators –
Typewriters – Shredders – Pens – Ballpens –
Rolling Balls

ANASTASI BROS. (1876) LTD.

28, THE STRAND, SLIEMA, MALTA

Tel: 335266 – 313023

**HARDWARE — TOOLS — DO-IT-YOURSELF —
PAINTS — HOUSEWARES — GIFTS**

STIVALA

(Wines & Spirits) Ltd.



Tal-Ibragġ Road,
St. Andrews

Tel: 334344 – 342485